

तेश्रो गाउँसभामा उपाध्यक्ष  
श्री चिनमाया गुरुङ्गज्यूले प्रस्तुत गर्नुभएको

# आर्थिक बर्ष २०७५/७६ को बजेट बक्तव्य



अर्जुनचौपारी गाउँपालिका  
गाउँकार्यपालिकाको कार्यालय  
अर्जुनचौपारी, स्याङ्जा

२०७५ साल आषाढ ३१ गते आईतबार

अर्जुनचौपारी गाउँपालिकाको तेश्रो ऐतिहासिक गाउँ सभाका अध्यक्षता ग्रहण गरि रहनु भएका अध्यक्ष तथा अर्जुनचौपारी गाउँपालिका अध्यक्षज्यू, प्रमुख प्रशासकीय अधिकृतज्यू, ६ वटै वडाका अध्यक्षज्यूहरू, कार्यपालिका सदस्यज्यूहरू, सम्पूर्ण गाउँपालिका सदस्यज्यूहरू, सम्पूर्ण पार्टीका प्रमुख एवं प्रतिनिधिज्यूहरू, विभिन्न समितिका पदाधिकारीज्यूहरू, राष्ट्र सेवक कर्मचारी एवं गाउँ सभामा उपस्थित सम्पूर्ण व्यक्तित्वज्यूहरू ,

सुन्दर शान्त हराभरा अनि विविध सांस्कृतिक, धार्मिक तथा पौराणीयक सम्पदाले भरीपूर्ण यस अर्जुनचौपारी गाउँपालिकाको तेश्रो गाउँ सभाको यो ऐतिहासिक घडीमा उपस्थित सम्पूर्ण व्यक्तित्वहरू प्रति मेरो व्यक्तिगत तर्फबाट र सिङ्गे गाउँपालिकाको तर्फबाट शब्दरूपी पुष्प गुच्छा द्वारा हार्दिक स्वागत अभिवादन टकाउँदछु ।

यस ऐतिहासिक घडीमा अर्जुनचौपारी गाउँपालिकालाई नामाकरण सहित देशभरीका ७५३ स्थानीय तह भित्र समाहित गराउनको निम्ती जिल्ला देखि सिंहदरबार सम्म घचघचाई अहोरात्र पसिना बगाउनु हुने सम्पूर्ण महान व्यक्तित्वहरूलाई यसै अबसरमा पुन नमन गर्न चाहन्छु । आजको नेपाल निर्माणको इतिहासको विभिन्न काल खण्डमा देश र जनताको परिवर्तनको पक्षको लागि प्राण आहुती गर्नु हुने ज्ञात अज्ञात सहिदहरू प्रति भावपूर्ण श्रद्धान्जली अर्पण गर्दछु । साथै ऐतिहासिक जन आन्दोलनको क्रममा घाईते हुनुभएका अपाङ्ग, विधुवा, विधुर तथा बेपत्ता परिवारजनप्रति यस अबसरमा स्मरण गर्दै आत्म देखि मन, वचन र कर्मले उहाँहरूको सपना परिपूर्ति गर्ने गोरेटो तर्फ अगाडी लम्कीरहने प्रतिवद्धता व्यक्त गर्दछु ।

केन्द्रीकृत शासन व्यवस्थाको अन्त्य गर्दै विकेन्द्रीत राज्य प्रणालीमा पाइला सार्न अगाडी बढेका हाम्रा यि सृजनशिल हातहरू नेपालको संविधान, २०७२ कार्यान्वयन सँगसगै नेपालको इतिहासमा पहिलो पटक गठन भएको स्थानीय सरकारको सञ्चालन ऐन अनुसार आजको यो तेश्रो गाउँसभामा सम्पूर्ण वडा, टोल, बस्तीहरूको निम्त सर्वांगीण विकास गरी सम्मउन्नत गाउँपालिकाको परिकल्पना साकार गर्ने हेतुले निर्माण गरिएको आर्थिक वर्ष २०७५/७६ को बजेट पेश गर्नको निम्ती यहाँहरू बीच उभिईरहँदा सिंहदरबार नै आज अर्जुनचौपारीमा आएको भन सहित आफूलाई निकै गौरवान्वित महशुस गरेकी छु ।

आजको तेश्रो गाउँ सभा सम्म आईपुग्दा ६ वटै वडाहरूमा सोलार सहित ईन्टरनेट जडान सबै वडा कार्यालयहरू सम्म हिउदे सडक, गोरेटोबाटो निर्माण, सम्पूर्ण सडकहरूको डि.पि.आर तयार तथा स्वास्थ्य र शिक्षाको आधारभूत आवश्यकता सम्म परिपूर्ति गर्न केहि सफलता हात परेको महशुस भएको छ । मलाई लाग्छ यस अवधि भरि गाउँपालिका भरी ३८ वटै टोलहरूका विभिन्न बस्तीहरूमा छरिएर रहेका महिला बालबालिका देखि बृद्ध सम्म दलित आदिवासी, जनजाती देखि खस आर्य जाती सम्म, अति विपन्न गरिब देखि धनी वर्ग सम्म, अपाङ्ग देखि सपाङ्ग व्यक्तित्वहरूको न्यायको शिलशिलामा कहि कतै पनि कुठारघात नभई आजको मिति सम्म निश्पक्ष र विभिन्न रूपमा दुःधको दुध पानिको पानि सहित न्यायोचित रूपमा न्याय सम्पादन गरेको मलाई महशुस भएको छ ।

आदरणीय सभा अध्यक्ष, पार्षद तथा कर्मचारी मित्रहरु

स्थानीय तहको निर्वाचन सम्पन्न भई बनेको स्थानीय सरकारले एक आर्थिक बर्ष बिताईसकेको छ । यो बर्ष हामी सबैको लागि प्रयोग, सिकाई, थोर बहुत उपलब्धी, केही चुनौती र धेरै आत्म विश्वासको समिश्रणको रूपमा ग्रहण गर्दै नयाँ नयाँ परिस्थिती सँग साक्षात्कार हुने अवसर प्राप्त भएको छ फलस्वरूप अवको बाँकी कार्यकाल सफलीभूत तुल्याउन यि अनुभवले पक्कै सेतुको रूपमा काम गर्नेछन् । पहिलो बर्षमा जनअप्रेक्षा र व्यग्रमागको संवोधनको लागि बाध्य भएर साना फुटकर योजनाहरु तर्जुमा भई कार्यान्वयन भएबाट आगामी बर्षहरुमा ठोस र उत्पादनमुखि योजनाहरुमा केन्द्रीत हुनपर्ने भएकोछ ।

उपस्थित श्रदेयजन,

अब म चालु आ.व. २०७४/७५ को समिक्षा गर्न चाहन्छु

चालु आर्थिक बर्ष व्यतित हुनका लागि अब केही दिनहरु मात्र बाँकी रहेका छन् । गत बर्ष मैले यसै गाउँसभामा बजेट पेश गर्दा कूल २३ करोड १७ लाख १२ हजार ३ सय बहत्तर रुपयाको बजेट पेश गरेको थिएँ । सो रकम मध्ये कूल चालु खर्च १२ करोड २८ लाख ७७ हजार र पूँजीगत जम्मा खर्च १० करोड ८८ लाख ३५ हजार ३ सय बहत्तर र सो मध्ये शर्शित संघीय खर्च तर्फ जम्मा ५ करोड ३ लाख ६७ हजार रहेको थियो । चालु आर्थिक बर्षको संरचनामा आन्तरीक श्रोत प्रक्षेपण कूल ३६ लाख २८ हजार रहेकोमा चालु आर्थिक बर्षको अन्त्य सम्म कूल १६ लाख आन्तरिक श्रोत संकलन हुने संशोधित अनुमान रहेको छ ।

माथि प्रस्तुत गरिएको तथ्याङ्कमा गरिब सँग विशेश्वर, एल.जि.सी.डि.पी, पश्चिम नेपाल ग्रामीण खानेपानी तथा सरसफाई परियोजनाको खर्च संलग्न गरिएको छैन । ती शिर्षकहरुमा प्राप्त रकम मध्ये चालु आर्थिक बर्षमा खर्च हुन नसकेको रकमहरु नेपाल सरकारको संघीय सर्वसञ्चित कोषमा दाखिला गरी गाउँपालिकाको खातामा ती शिर्षकहरुमा रकम शुन्य बनाउने व्यवस्था मिलाएको छु । साथै खर्च हुन नसकेका चालु तथा पूँजीगत तर्फका सम्पूर्ण रकमहरु गाउँपालिकाको मूल सञ्चित कोषमा दाखिला गर्ने गरी हेलु-अर्जुनचौपारी सडकका लागि विनियोजन गर्ने व्यवस्था मिलाएको छु ।

चालु आर्थिक बर्ष योजना निर्माणको पहिलो बर्ष रहेको, देश संघीयतामा गएपछि स्थानीय सरकारले बनाउनु पर्ने पहिलो बजेट भएकाले र प्रदेश सरकार गठन नभईसकेको अवस्थामा बजेट निर्माणमा केही अन्यौलता रहन गएको थियो । संघबाट प्राप्त हुने वित्तिय समानीकरणको रकमबाट कुन कुन विषय क्षेत्रमा बजेट विनियोजन गर्ने भनी प्रष्ट निर्देशन प्राप्त नहुदा शुरुमा कृषि, पशु सेवा र महिला तथा बालवालिका कार्यालय तर्फका योजनाहरु समेटन सकिएन । दोश्रो गाउँसभाबाट केही बजेट संशोधन गरी छुटेका विषय क्षेत्रका लागि केही बजेट व्यवस्था मिलाईएको थियो ।

चालु आर्थिक बर्षको अधिकांश बजेट पूर्वाधार विकास तर्फ नै विनियोजन गरिएको थियो । जनताका प्रायः अपेक्षाहरु स्थानीय सडक निर्माणमा रहेका हुनाले पनि ठुलो आकारको बजेट स्थानीय सडक निर्माणमा खर्च भयो । पूर्वाधार विकासका अलावा चालु आर्थिक बर्षमा कृषि,

सामाजिक विकास तर्फ, महिला तथा बालबालिका कार्यालयका कार्यक्रम तथा विपद् व्यवस्थापन संस्थागत विकासका केही कार्यक्रमहरू कार्यान्वयनमा आएको समेत यस गरिमामय गाउँसभाको बैठकमा जानकारी गराउन चाहन्छु ।

चालु आर्थिक बर्षमा शिक्षा, स्वास्थ्य क्षेत्र तर्फ शर्शत अनुदानबाट पर्याप्त चालु प्रकृतिका कार्यक्रमहरू कार्यान्वयनमा आएका छन् । आकषिक/परिस्थितिजन्य भौतिक निर्माण तथा प्रकोप व्यवस्थापन सम्बन्धमा समेत केही रकम खर्चिएको छ । महिला, बालबालिका जेष्ठ नागरिक, दलित समुदाय तथा विपन्न वर्ग तथा फरक क्षमता भएका नागरिकको जिवनस्तरमा प्रभाव पार्ने खालका केही साना खाले आयोजनाहरू समेत कार्यान्वयन भए ।

संस्थागत विकास तर्फ गाउँपालिका अन्तर्गतका विद्यालयहरू, स्वास्थ्य संस्थाहरू, आमा समुहहरू, गाउँपालिका अन्तर्गतका वडा कार्यालयहरूका लागि समेत केही कार्यक्रमहरू संचालनमा ल्याइयो । चालु आर्थिक बर्षको अनुभवले आगामी आर्थिक बर्षमा अझै प्रभावकारी कार्यक्रमहरू कार्यान्वयनमा ल्याउनको लागि गाउँकार्यपालिका कार्यालय हरदम तत्पर र तयार रहेको यहाँहरू सँग निवेदन गर्न चाहन्छु ।

समग्रमा, चालु आर्थिक बर्ष सन्तोषजनक रूपमै व्यतित भएको मैले अनुभव गरेकी छु । आगामी आर्थिक बर्षमा अझै सबल रूपमा सेवा प्रवाह तथा विकास निर्माणका कार्यहरू अघि बढाईनेछ । यस तर्फ सबै सरोकारवालहरूको चासो र चिन्ता रहनेछ भन्नेमा पूर्ण अपेक्षा पनि लिएकी छु ।

अध्यक्ष तथा पार्षद महोदय,

अध्यक्षज्यू मलाई लाग्छ राष्ट्रको आमूल परिवर्तन पश्चात जनताहरूको भावना धेरै फेरिएको छ । इच्छा र चाहानाहरू बदलीएका छन् । दिन २ गुना रात ४ गुनाका दरले यहाँहरू यस गाउँपालिकालाई एक सवल र सक्षम गाउँपालिकाको रूपमा देख्न आतुर हुनुहुन्छ तर हामी सिमित श्रोत र साधन, भौगोलिक स्थिती एवं प्राविधिक कठिनाईको कारणबाट जनताहरूको सम्पूर्ण आशा चाहानाहरूलाई एकै पटक परिपूर्ती गर्न नसकिएको प्रति अत्यन्त सम्वेदनशिल र सजग छौ । मलाई विश्वास छ आगामी दिनहरूमा जनता सँग प्रत्यक्ष जोडिएका गाँस,बास र कपासको समस्या प्रति पूर्ण सचेत बन्दै यस गाउँपालिका भरीका सम्पूर्ण जनताहरूको दैनिक जिविकोपार्जन लगायत आर्थिक उन्नतीको दिगो बाली विकास निर्माणको चरम बिन्दुमा पुऱ्याउने तर्फ हाम्रा हर कदमहरू अगाडी बढीरहने प्रण गर्न चाहन्छु ।

बिगत बर्षको तिता मिठा अनुभवहरूलाई समिक्षा पश्चात यस गाउँपालिकालाई आर्थिक सामाजिक, नैतिक, भौतिक सम्पूर्ण रूपमा एक सवल सक्षम र आत्म निर्भर गाउँपालिकाको रूपमा अगाडी बढाउने प्रणका साथ यहाँहरूको बीचमा ल्याइएको आगामी आ.व. २०७५/७६ को अनुमानित आय व्यय बजेट पेश गर्ने अनुमती चाहन्छु ।

आगामी आर्थिक वर्षको बजेट तथा कार्यक्रम तर्जुमा सम्बन्धी कार्यहरू बस्ती स्तरबाट शुरु गरी वडा कार्यालय, विषयगत समिति, योजना तथा कार्यक्रम तर्जुमा समिति र पटक-पटक गाउँ कार्यपालिकामा छलफलको प्रबन्ध मिलाई आजको यस गाउँसभामा पेश गरेको बेहोरा समेत सवै गाउँसभाका सदस्यहरूलाई जानकारी गराउन चाहन्छु ।

- आगामी आर्थिक वर्षमा थुप्रै योजना/कार्यक्रमहरू संघ र प्रदेशको सहकार्यमा सम्पन्न हुनेछन् । त्यस्ता ठुला खालका योजनाहरूमा संघ/प्रदेश तथा स्थानीय तहको लागत साभेदारी रहने छ । लागत साभेदारीका आयोजनाहरू सम्पन्न गर्नका लागि छुट्टै समपुरक कोषमा रु १ करोड बजेट प्रस्ताव गरेकी छु ।
- गाउँपालिकाको योजना निर्माण प्रकृत्यालाई विकेन्द्रीत तथा वडाहरूलाई समेत विकास योजनाहरू छनौट गर्न स्वायत्तता मिलास भन्ने ठानेर प्रत्येक वडाहरूलाई रु ४१-४३ लाखका दरले आयोजना/कार्यक्रम छनौट गर्ने व्यवस्था मिलाईएको छ । ती आयोजना तथा कार्यक्रमहरूको लागि कूल २ करोड ५१ लाख बजेटको प्रस्ताव गरेकीछु । प्रत्येक वडालाई उपलब्ध भएको श्रोत सुनिश्चिताबाट प्राप्त आयोजनालाई गाउँ सभाबाट पारित भए पछि योजना पुस्तिकामा राख्न प्रस्ताव गरेकीछु ।
- अर्जुनचौपारी गाउँपालिकाको समग्र विकासको लागि कृषि र पशु क्षेत्रको विकास नै पहिलो शर्त हो । त्यसैले कृषि क्षेत्रको प्रवर्द्धन तथा परम्परागत कृषि प्रणालीमा आधुनिक प्रविधिको प्रयोग गरी कृषि क्षेत्रको विकासमा टेवा पुऱ्याउने स्वरोजगार युवा तथा महिला स्वउद्यम कार्यक्रम लागू गर्ने प्रस्ताव गरेकीछु । वडा स्तरबाट श्रोत सुनिश्चिता भएका कार्यक्रमहरूलाई यथावत प्रस्ताव गरी कृषि तथा पशु विकास कार्यक्रमको लागि थप ५० लाख बजेट प्रस्ताव गरेकी छु । यसबाट एक वडा एक नमुना कृषि कार्यक्रम लागू गराईनेछ । युवा आयआर्जन कृषि कार्यक्रमका लागि बजेट प्रस्ताव गरेकी छु ।
- अर्जुनचौपारी गाउँपालिकामा पर्यटक आगमनलाई प्रवर्द्धन गर्न विशेष कार्यक्रमको प्रस्ताव गरेकीछु । पर्यटकीय पूर्वाधार निर्माणको लागि रु १० लाख बजेटको प्रस्ताव गरिएको छ । उक्त बजेटबाट सम्भाव्यताका आधारमा कार्यक्रम अघी बढाईनेछ ।
- अर्जुनचौपारी गाउँपालिकाको **Project Bank** तथा बहुपक्षीय गुर्योजना निर्माण गर्नको लागि आवश्यक बजेट व्यवस्था मिलाईएकी छु ।
- गाउँपालिका विभिन्न कार्यालयहरूका लागि आवश्यक भौतिक निर्माण गर्नका लागि जग्गा व्यवस्थापन कार्य तथा सार्वजनिक जग्गा व्यवस्थापनको कार्यलाई सहयोग पुगोस भन्ने हेतुले २५ लाख बजेटको व्यवस्था मिलाईएको छु । यस मध्येबाट गाउँपालिकाको भवन, वडा कार्यालयहरूका भवन, अस्पताल, बसपार्क, खेलमैदान, बागबानी, उद्यम विकास कार्यक्रम,

लगायतका लागि अवश्यक जग्गा प्राप्तीको कार्यलाई यस आर्थिक बर्षमा ठोस रूपमा अधि वढाईनेछ ।

- गाउँपालिकाका अन्तर्गतका विद्यालयहरूको शैक्षिक गुणस्त सुधार गर्नका लागि आवश्यक बजेटको व्यवस्था मिलाईएको छ । माध्यमिक विद्यालय र स्वास्थ्य संस्था र सवै वडा कार्यालयहरूमा ICT पूर्वाधारको व्यवस्था मिलाएको छु ।
- अध्यक्ष कप खेलकूद प्रतियोगिताका लागि यस बर्ष रु ५ लाख बजेटको प्रवन्ध मिलाएकी छु ।
- प्रकोप व्यवस्थापनको र आकषिक परिस्थितिजन्य भौतिक निर्माणको लागि रु १० लाख बजेट व्यवस्था मिलाइएको छ । प्रकोप व्यवस्थापन तथा आकषिक परिस्थितिजन्य भौतिक निर्माणमा आगामी आर्थिक बर्ष देखि निर्देशिका तयार गरी व्यवस्थापकिय कार्यलाई सुदृढ र प्रभावकारी बनाईनेछ ।
- अर्जुनचौपारीको फोहरमैला तथा सरसफाई व्यवस्थापन गर्नको लागि रु १० लाख विनियोजन गरेकी छु ।
- अर्जुनचौपारी गाउँपालिकाको मैलिक पहिचानलाई हृदयगम गर्दै प्रत्येक वडामा एक नमुना चौपारीको अवधारणालाई कार्यान्वयन गरिने छ ।
- सवै कार्यालयहरूमा एकीकृत सम्पत्ती करको संकलन गर्न सफ्टवेयर जडान गर्नको लागि आवश्यक बजेट प्रस्ताव गरेकी छु । आउँदो आर्थिक बर्षबाट बैज्ञानीक कर प्रणाली एकीकृत सम्पत्ती कर लागू हुनेछ र सो कार्यका लागि सवै अर्जुनचौपारी बासीको साथ र सहयोगको लागि समेत अपिल गर्दछु ।
- आगामी आर्थिक बर्षका लागि प्रस्तावित वडास्तरीय तथा गाउँपालिका स्तरीय आयोजना तथा कार्यक्रमहरूलाई छुट्टाछुट्टै अनुसूचीमा प्रस्तुत गरिनेछ । विस्तृत विवरण अनुसूचीहरूबाट लिन सकिनेछ ।

### **अध्यक्ष महोदय तथा सम्पूर्ण गाउँसभाका सदस्यहरू तथा कर्मचारी मित्रहरू**

अब म आगामी आर्थिक बर्षका लागि प्रस्तावित खर्च संरचना प्रस्तुत गर्न अनुमति चाहन्छु । आगामी आर्थिक बर्षका लागि कूल बजेट रु २५ करोड ८ लाख १८ हजार १ सय ५४ प्रस्ताव गरिएको छ । कूल बजेट मध्ये चालु खर्च तर्फ रु ४ करोड १८ लाख ६६ हजार ३ सय ९१ र पूँजीगत खर्च रु ८ करोड २० लाख ११ हजार ७ सय ६३ र शर्शित संघीय अनुदान तर्फको खर्च रु १२ करोड ३४ लाख प्रस्ताव गरिएको छ ।

प्रस्तावित खर्च संरचनामा आगामी आर्थिक बर्षका लागि आन्तरिक श्रोत कूल ३५ लाख ३८ हजार अनुमान गरिएको छ । त्यस्तै संघीय वित्तीय समानीकरण रु ६ करोड ४५ लाख प्रदेश वित्तीय समानीकरण रु १ करोड १२ लाख ९६ हजार, संघीय राजश्व वाँडफाँडबाट प्राप्त हुने अनुमानित रकम रु ४ करोड ३७ लाख ११ हजार, प्रदेश सवारीसाधन कर बाँडफाँड

रु १६ लाख ६५ हजार ३ सय ६१ र संघीय शर्त अनुदान तर्फबाट प्राप्त हुने बजेट रकम रु १२ करोड ३४ लाख रहेको छ ।

यसरी आगामी आर्थिक बर्षका लागि कूल आय तर्फ रु २५ करोड ८ लाख १८ हजार १ सय ५४ तथा कूल खर्च तर्फ समेत रु २५ करोड ८ लाख १८ हजार १ सय ५४ प्रस्तावित गरेको छु । वडागत रुपमा विनियोजन भएको बजेटको पूर्ण रुप अनुसूचीहरुमा प्रस्तुत गरिनेछ । विस्तृत विवरण अनुसूचीहरुबाट लिनुहोला ।

आगामी बर्षका लागि गाउँपालिकाले लगाएको करका दरहरु तथा अनुमानित आन्तरिक श्रोतको विवरण संलग्न आर्थिक विधेयक, २०७५ यस सभामा पेश गरेकी छु । आर्थिक विधेयकको साथसाथै आगामी बर्षमा स्थानीय संचित कोषबाट खर्च गर्ने अनुमति लिनका लागि विनियोजन विधेयक, २०७५ समेत यसै सभाको बैठकमा पेश गरेकी छु । यी विधेयकहरु माथिको छलफल आगामी बैठकमा गराउने प्रवन्ध मिलाएकी छु ।

संघीय शर्त अनुदान तर्फबाट कार्यान्वयन हुने शिक्षा, स्वास्थ्य, वन वातावरण, महिला बालबालिका, पश्चिम नेपाल खानेपानी तथा सरसफाई परियोजना तर्फका आयोजनाहरु, गरीबसँग विशेषकर कार्यक्रम समेत अन्य कार्यक्रमहरुको विस्तृत सूची यसै बजेट बक्तव्यसाथ संलग्न गरेकी छु । विस्तृत विवरण तिनै अनुसूचीहरुबाट ग्रहण गर्नुहोला ।

बजेट नीति, योजना तथा कार्यक्रमहरुको निर्माणले मात्र विकास व्यवस्थापनले मूर्त रुप लिन सक्दैन । विकास व्यवस्थापन तथा बजेट नीति, योजना तथा कार्यक्रमहरुको कार्यान्वयनमा भर पर्दछ । त्यसैले विनियोजित योजना तथा कार्यक्रमहरुको सफल कार्यान्वयनमा सबै सरोकारवालाहरुको पूर्ण रुपमा साथ सहयोग जरुरी पर्दछ ।

यस गाउँपालिकाको विकास निर्माणको कार्यमा सबै पक्षबाट बस्तुगत, पारदर्शी र तटस्थ भूमिका निर्वाह गर्न सकेमा यस गाउँपालिकाले केही समयमानै उन्नती र प्रगतिको फड्को मार्न सक्ने बेहोरा अवगत गराउन चाहन्छु ।

अन्त्यमा, आगामी आर्थिक बर्षको बजेट तथा कार्यक्रम निर्माणका लागि सुभाब तथा सहयोग पुऱ्याउनु हुने गाउँपालिकाका श्रदय अध्यक्षज्यू, सबै निर्वाचित जनप्रतिनिधिज्यूहरु, राजनीतिक दलहरुका जिम्मेवार पदाधिकारीहरु, विषयगत समिति लगायत अन्य समितिका सदस्यज्यूहरु, गाउँपालिकाका सबै साथीहरुलाई आभार प्रकट गर्दै बजेट निर्माणको प्राविधिक पाटो व्यवस्थापनमा सहयोग गर्नुहुने प्रमुख प्रशासकीय अधिकृत लगायत संलग्न सबै कर्मचारी मित्रहरुमा हार्दिक धन्यवाद व्यक्त गर्दै मेरो भनाई यही अन्त्य गर्ने अनुमति चाहन्छु । धन्यवाद !

चिनमाया गुरुङ्ग  
उपाध्यक्ष तथा संयोजक  
अर्जुनचौपारी गाउँपालिकाको बजेट तथा कार्यक्रम तर्जुमा समिति